

قانون ساز اسمبلی آزاد جموں و کشمیر کا یہ اجلاس ضلع نیلم میں گزشتہ دنوں شدید برفیاری کے نتیجے میں رونما ہونے والے سانحہ جس میں برفانی توڑے گرنے سے 80 سے زائد افراد شہید اور متعدد افراد زخمی ہوئے، پر گہرے رنج و الم کا اظہار کرتا ہے اور متاثرین سے انتہائی ہمدردی اور یکجہتی کا اظہار کرتا ہے۔ یہ ایوان ان تمام اداروں، رضا کاروں اور مقامی افراد کا شکر گزار ہے جنہوں نے اس مشکل گھڑی میں ریسکیو کی کارروائیوں میں حصہ لیا اور بالخصوص مقامی افراد جو اپنی لاشے چھوڑ کر دیگر زندہ بچ جانے والوں کی مدد میں مصروف رہے، کو خراج عقیدت پیش کرتا ہے۔

یہ ایوان پاک فوج اور پولیس کے جوانوں کو خراج عقیدت پیش کرتا ہے جنہوں نے اپنی جان کو جوکھوں میں ڈال کر عوام علاقہ کی ہر ممکن مدد کی۔ یہ اجلاس حکومت پاکستان و آزاد کشمیر کی جانب سے جاری کردہ معاوضہ جات اور طبی امداد کو قدر کی نگاہ سے دیکھتا ہے اس کو متاثرین کی آباد کاری اور صحت و تندرستی کے حوالے سے ناکافی قرار دیتے ہوئے اضافے کا مطالبہ کرتا ہے۔ نیز یہ ایوان حکومت پاکستان سے مطالبہ کرتا ہے کہ معاوضہ جات اور املاک کے نقصان کے لئے اعلان کردہ رقوم میں اضافہ کرے تاکہ متاثرہ لوگ بروقت اپنا بندوبست کر سکیں۔ یہ اجلاس حکومت آزاد کشمیر سے مطالبہ کرتا ہے کہ متاثرین کی آباد کاری کے لئے متبادل جگہ فراہم کرتے ہوئے عارضی و موسمیاتی رہائش گاہ کا بندوبست کرے تاکہ اس طرح کے مزید حادثات میں کم سے کم جانی نقصان کو یقینی بنایا جاسکے۔ ایوان اس بات کا بھی مطالبہ کرتا ہے کہ شہداء کے لواحقین میں جو ملازمت کے اہل نہیں ہیں ان کے بچوں کو اعلیٰ تعلیم تک کے تمام اخراجات حکومت برداشت کرے اور متاثرین کی بحالی کے لئے جلد از جلد اقدامات عمل میں لائے۔